



**QORTI CIVILI
PRIM' AWLA**

**ONOR. IMHALLEF
TONIO MALLIA**

Seduta tat-3 ta' Novembru, 2005

Citazzjoni Numru. 664/1993/2

George Fenech bhala Direttur u ghan-nom u *in rappresentanza tas-socjeta' Easysell Caterers (Gozo) Limited*

vs

Anthony Borg bhala Direttur u ghan-nom u *in rappresentanza tas-socjeta' Bro Borg Limited*

II-Qorti:

Rat ic-citazzjoni ippresentata mill-attur *nomine* fil-25 ta' Mejju, 1993 li *in forza tagħha*, wara li ppremetta illi:

L-attur *nomine* kien inkarigu lill-konvenut *nomine* sabiex jagħmel xogħol ta' “*waterproofing*” fil-bjut tal-Imgarr Hotel, Ghawdex, proprjeta' tal-istess attur *nomine*.

Kopja Informali ta' Sentenza

L-imsemmi xoghol tal-konvenut *nomine* ma sarx skond issengha u l-arti kif jigi ampjament ippruvat waqt it-trattazzjoni tal-kawza.

Tali nuqqasijiet tal-konvenut *nomine* ikkagunaw danni konsiderevoli lill-attur *nomine*, billi dahal hafna ilma fissular tal-lukanda imsemmija sottostanti l-bejt li fuqu sar il-“waterproofing”, b’konsegwenza li l-“furnishings” tal-istess sular tgharrqu irreparabilment u s-sular kellu jinzamm magħluq għat-turisti.

Għalkemm il-konvenut *nomine* gie nterpellat permezz ta’ ittra ufficċjali datata 23 ta’ Marzu, 1993, sabiex jersaq ghall-likwidazzjoni u hlas ta’ danni hekk ikkagunati, huwa baqa’ inadempjenti.

Talbu lill-konvenuti jghidu ghaliex din l-Onorabbi Qorti m’ghandhiex:

- 1) tiddikjara lill-konvenut *nomine* responsabbli tad-danni sofferti mill-attur *nomine*;
- 2) tillikwida d-danni hekk ikkagunati, prevja okkorrendo permezz ta’ periti nominandi;
- 3) tikkundanna lill-istess konvenut *nomine* ihallas lill-attur *nomine* d-danni hekk likwidati.

Bl-ispejjes, inkluzi dawk tal-ittra ufficċjali datata 23 ta’ Marzu, 1993 u tal-Mandat ta’ Sekwestru li qed jigi pprezentat kontestwalment ma’ din ic-citazzjoni, u bl-imghaxijiet legali kummerciali sal-effettiv pagament kontra l-konvenut ingunt personalment għas-subizzjoni.

Rat in-nota tal-eccezzjonijiet tal-konvenut *nomine* li in forza tagħha ecepixxa illi:

1. Preliminarjament tehtieg il-kjamata fil-kawza ta’ l-Arkitett Edward Bencini, il-Perit inkarigat tax-xogħolijiet;
2. Mingħajr pregudizzju ghall-premess, l-eccipjent *nomine* dejjem esegwixxa x-xogħolijiet ta’ water proofing

Kopja Informali ta' Sentenza

membrane bil-massima diligenza u skond l-ahjar arti u sengha u ghalhekk ma kkawza ebda danni lill-attur nomine;

3. Ghaldaqstant it-talbiet attrici għandhom jigu michuda bl-ispejjes.

Salvi eccezzjonijiet ohra.

Rat id-dikjarazzjonijiet guramentati tal-partijiet;

Rat id-digriet ta' din il-Qorti tal-25 ta' Ottubru, 1993, li *in forza tieghu gie mahtur bhala perit tekniku I-AIC David Pace sabiex jirrelata fuq id-domandi tal-attur, wara li jiehu konjizzjoni tal-eccezzjonijiet tal-konvenut, u sabiex jagħmel l-observazzjonijiet kollha li għandhom x'jaqsmu mal-kaz;*

Rat ir-rapport ippresentat mill-perit tekniku fl-1 ta' Novembru, 2004, u minnu mahluf fl-udjenza tat-18 ta' Jannar, 2005;

Rat id-digriet ta' din il-Qorti tat-3 ta' Frar, 2005, li *in forza tieghu laqghet it-talba tal-konvenut li jeskuti l-perit tekniku b'ordni lill-istess konvenut sabiex jipprezenta lista ta' domandi li jixtieq jiistaqsi lill-perit tekniku, u li għandhom jigu notifikati lill-istess perit tekniku u lill-kontroparti, u dana sa mhux aktar tard minn nhar il-gimgha, 8 ta' April, 2005, u biex iħarrek lill-istess perit tekniku għas-seduta li jmiss;*

Rat id-digriet ta' din il-Qorti tat-31 ta' Mejju, 2005, li *in forza tieghu il-Qorti cahdet it-talba tal-konvenut għal-eskussjoni tal-perit tekniku, u dana peress li l-istess konvenut ma ottemperax ruhu mal-ordni ta' din il-Qorti tat-3 ta' Frar, 2005, u naqas li jippresenta d-domandi tieghu u jħarrek lill-perit tekniku fi zmien utili (fil-fatt id-domandi *in eskussjoni* u t-tahrika lill-perit tekniku gew presentati biss jumejn tax-xogħol qabel l-appuntament mogħti mill-Qorti għas-smigh tal-perit tekniku *in eskussjoni!*);*

Kopja Informali ta' Sentenza

Rat l-inkartament u l-verbali tas-seduti mizmuma mill-perit tekniku;

Rat it-traskrizzjonijiet tax-xhieda mismugha mill-perit tekniku;

Rat l-atti kollha tal-kawza u d-dokumenti esebiti;

Semghet lid-difensuri tal-partijiet;

Rat in-noti tal-osservazzjonijiet tal-partijiet;

Rat li l-kawza thalliet ghal-lum ghas-sentenza;

Ikkunsidrat;

Il-konvenut *nomine* kien inghata appalt mill-attur *nomine* sabiex jissuplixxi u jqieghed *waterproofing membrane* fuq is-soqfa u bjut tal-lukanda “*Imgarr*” gewwa Ghajnsielem, Ghawdex, u dana kif jirrizulta minn ittra tal-Perit Edward Bencini, li kien il-perit inkarigat mill-progett, datata 7 ta’ Ottubru, 1991, mibghuta lill-konvenut. Din il-kwistjoni tittratta dwar hsara illi grat gewwa l-lukanda billi fix-xitwa tal-1992 dahal kwantita’ ta’ ilma meta ghamlet l-ewwel maltempata, u l-attur *nomine* qieghed jallega illi l-hsara grat minhabba l-fatt illi x-xoghol esegwit mill-konvenut *nomine* ma kienx skond l-arti u s-sengha, u thalla jidhol l-ilma minn gol-bjut. Il-konvenut *nomine*, min naha tieghu, qieghed jikkontesta dina l-allegazzjoni u min naha tieghu qieghed jallega illi l-hsara grat minhabba l-fatt illi, ghalkemm ix-xoghol tieghu sar skond l-arti u s-sengha, gie ddanneggjat minhabba li hadmu diversi snajja kontemporanjament fuq dana l-bejt u, bix-xoghol taghhom, ghamlu l-hsara fis-sistema illi kien installa huwa.

Irrizulta mill-provi li, wara li kien tqieghed il-*membrane*, saru diversi xogholijiet fuq l-istess bjut, fosthom, qtuh tal-*membrane* biex jitpoggew tlett arbli tad-dawl fuq il-bjut, tpoggija ta’ pajpijet ta’ *conduit* biex jissuplixxu l-elettriku ghal-dawn l-arbli minn taht il-*membrane*, xoghol mill-*plumber* li kien qed jagħmel xi alterazzjonijiet fis-sistema ta’ l-ilma, qtugh fil-*membrane* mill-bennejja biex dawn

setghu jaghmlu s-sollijiet u anke meta bnew il-hajt divizorju, gar ta' ramel / materjal biex jintuza bhala sodda ghal-madum bil-krieret fil-waqt li wara, dan il-materjal, gie mwitti b'pali, zrapen, furkettuni u ghodod ohra b'xifer jaqta', u min kien qed iwahhal il-madum qata' l-*membrane* biex igib il-livelli li xtaq hu, u saret toqba b'dijametru ta' tliet pulzieri biex saret *ceiling rose*. Dan kollu wassal lill-periti Anthony Scerri u Franco Montesin jirreferu u jaghmlu accenn fir-rapport li hejju fuq inkarigu tal-konvenut ghal "*the amount of traffic which the membrane had to be subjected to for the formation of the overlaying layers*".

Nonostante dan, il-perit tekniku qies li l-hsara li irrizultat hija *in parte* ukoll responsabilita' tal-konvenut *nomine*, u dana peress li f'certi postijiet, ma tqiegħedx *membrane*, u peress wkoll li l-gonot tal-*membrane* ma gewx imnaddfa sew qabel ma gew *torch welded*, bir-rizultat li, wara ftit, uhud mill-gonot inqalghu. Irrizulta wkoll li meta sar ix-xogħol, ma sarx zgoxx, jew zurzieqa zghira, wara l-*membrane* stess. Il-perit tekniku qies dan wara li ezamina s-sit u qies sewwa x-xhieda li ta' l-perit Sandro Soler, li kien il-perit inkarigat partikolarment mit-tqiegħed tal-*waterproofing* mid-ditta konvenuta.

Il-Perit Sandro Soler xehed illi ghall-habta ta' Frar, 1992 huwa kien dahal fuq ix-xogħol bhala *Site Architect* u *Project Manager* bir-responsabbilita' illi jissorvelja x-xogħolijiet fosthom ix-xogħol tat-tqegħid tal-*waterproofing* mid-ditta konvenuta, dana fuq inkarigu ta' l-ufficċju tal-Perit Bencini. Il-Perit Soler xehed fit-tul u fid-dettall illi hu kien isegwi x-xogħol mill-qrib u kien jara illi fejn ma jkunx sar sew jesigi illi x-xogħol jitranga u ghalkemm ma kienx jerġa' jivverifika kull bicca minizjozament kien imur jivverifika xi roqgħa jew tnejn fejn ikun ordna illi ssir it-tiswija biex jara jekk ix-xogħol sarx sew. Dwar it-tibdil fid-dizinn tas-sistema ta' l-elettriku l-Perit Soler qal illi meta sar dan hu kien b'sebħha ghajnejn fuq il-kuntrattur ta' l-elettriku biex jara illi ma ssirx hsara lil *membrane*. Wara li jkun sar ix-xogħol tal-*conduit*, fuq istruzzjonijiet tieghu, it-tiswija kienet issir mid-ditta tal-konvenut. Huwa kien jesigi illi x-xogħol isir skond il-programm u kien jordna lill-

Kopja Informali ta' Sentenza

haddiema sabiex jinfurmawh hallijispezzjona x-xoghol u jara illi l-istruzzjonijiet tieghu jkunu gew segwiti. Il-Perit Soler xehed illi kien gibed l-attenzjoni tal-haddiema tal-konvenut *nomine* illi f'xi postijiet ix-xoghol ma kienx sar sew fis-sens illi ma kienux gew segwiti l-proceduri rikjesti, bhal per exemplu ma kienx sar tindif tal-gonta qabel ma jkun hemm *it-torch welding* jew inkella l-gonta vertikali ma kenitx sufficienti jew uniformi. Spjega illi wara illi jkun innota dan il-haddiema jew kienu jirrangaw dak il-hin stess inkella kienu jghidulu illi kif ilestu li jkollhom fidejhom huma kienu ser jirrangaw. F'kaz ta' tiswijiet jew trangar serju hu kien jerga' jghaddi wara xi kwarta biex jivverifika jekk ix-xoghol kienx sar. Meta kien jaghti istruzzjonijiet lill-haddiema huwa kien jibghat *fax* lill-konvenut sabiex jinfurmah bid-decizjonijiet u istruzzjonijiet tieghu.

Il-Perit Soler imbagħad xehed kif f'Dicembru tal-1992 kien cempillu s-Sur Sammy Rapa għan-nom tal-lukanda fejn irrapporta li kien diehel hafna ilma mill-bejt. Wara illi kien bdew jinvestigaw kien sabu illi kien hemm sezzjonijiet fejn il-membrane kien tqatta' sabiex jahdmu snajja ohra bhal per exemplu madwar is-saqajn ta' l-arbli tad-dawl jew inkella fejn ingħada *conduit* ta' l-elettriku u l-membrane ma giex imsewwi u kien hemm postijiet ukoll fejn il-membrane jew kienet giet imganta *pero'* l-gonta ma kenitx b'sahħita u nfethet jew fejn fil-gonta bejn is-saqaf u l-hitan vertikali l-membrane kien inqasam f'dik l-ghafsa. Il-Perit Soler xehed illi f'dan l-ahħar kaz fejn sabu illi kien inqasam il-membrane ma kienx hemm zgoxx wara l-membrane stess. Kien hemm ukoll il-fatt illi ma ttellax il-materjal mas-sollijet izda kien baqa' dieħel taht is-soll. Is-soll kien sar wara, *pero'* kien hemm istruzzjonijiet minn għandu illi l-haddiema ittellghu *upstand* wara illi jitqiegħed is-soll.

Wara analizi tax-xhieda, il-perit tekniku ghadda biex jelenka hames cirkustanzi li, fl-opinjoni tieghu, taw lok għal-hsara li sofra l-attur.

Dawn huma:

Kopja Informali ta' Sentenza

- (1) Il-hsara kkawzata minn xoghol ta' kuntratturi ohra, bhal *electricians, plumbers* u bennejja;
- (2) Il-fatt li t-trinka illi tqattqet madwar ic-cint u opramorti, bl-idea illi wara illi *l-membrane* jigi mdahhal fihom, din titkahhal u tigi ssigillata, fil-fatt baqghet aperta u esposta għad-dħul tal-ilma;
- (3) In-nuqqas ta' zgoxx madwar il-gonta ta' bejn is-sezzjonijiet orizzontali;
- (4) Il-fatt li bejn diversi gonot kien hemm "*weld failure*";
- (5) Il-fatt illi sezzjoni tal-*membrane* lanqas tqieghdet.

Fuq dawn il-punti, għandu jirrizulta li dwar l-ewwel hsara elenkata, din ma hix responsabilita' tal-konvenuti. Dan ipprova isewwi xi hsara li saret minn terzi u li ghaliha ingibditlu l-attenzjoni, izda jidher illi l-hsarat kienu estensivi, u l-hsarat komplew isiru anke wara li l-konvenut telaq minn fuq il-lant tax-xogħol.

Dwar it-tielet punt, in-nuqqas ta' zgoxx, il-perit tekniku irrelata li dan in-nuqqas ma hux imputabbi direttament lill-konvenut peress li x-xogħol kellu jsir minn kuntrattur iehor, ghalkemm il-perit tekniku hass li l-kuntrattur kellu jilmenta dwar dan in-nuqqas. L-istess jista' jingħad fir-rigward tat-tieni punt, peress li jirrizulta li ma kienx tort tal-konvenut li t-trinka ma gietx imkahlha jew li giet mirkuma taht il-livell tal-madum.

Dwar ir-raba' punt dan il-fatt gie aktar konstatat mill-perit Soler meta gie imsejjah fuq il-post wara l-incident, milli jirrizulta mill-indagini li għamel il-perit tekniku. Lil-dan irrizultalu, *pero'*, li f'certi postijiet, il-gonot inqalghu, u ikkumetta li peress li d-difett fil-*welding* ma jkunx jidher mil-ewwel, hu probabli li l-perit Soler, li kien qed jissorvelja x-xogħol, ma indunax b'dan waqt li kien għaddej ix-xogħol. F'difett ta' din ix-xorta, li ma jkunx jidher, il-perit Soler seta' allura ta' ordni sabiex ix-xogħol jibqa' għaddej, izda l-gonta tkun dghajfa u tmur wara ftit u jinholqu l-konsegwenzi li fil-fatt sehhew, u dan peress illi l-gonta ma

tkunx b'sahhitha bizzejed biex tghati l-impermeabbilita' mitluba.

Il-konvenut ipprova jispjega li l-*membrane* jigi f'romblu imkebbet fil-*plastic*, u *kwindi* mhux mehtieg li jitnaddaf, u li, f'kull kaz, il-*burner* li jintuza biex idewweb tarf il-*membrane*, zgur li idewweb il-gonot u xi trab li jkun hemm. Il-Qorti tifhem, *pero'*, li ghalkemm il-*membrane* jigi f'romblu ssiggilat, irid jinhall biex jitqieghed f'postu, u hafna drabi jigri li jehel trab u zrar zghir mal-istess waqt li jkun qed jigi mkejjel biex jitqieghed f'postu. Meta jintuza l-*burner* biex jidewweb il-*membrane*, jekk dak li jkun ma juzax attenzjoni massima, jista' jigri li t-trab jehel mal-*membrane* imdewweb u li jerga' joqghod b'mod li l-gonta ma tehilx sew. Trab li jehel ma nofs il-*membrane* jista' ma jkollux effett serju, izda trab u zrar mat-truf, fejn ikun hemm il-gonot, jista' jwassal ghal-perkolazzjoni tal-ilma. Jista' jigri wkoll, kif spjega l-perit tekniku, li l-gonta ma tkunx inghatat shana bizzejed biex il-materjal jinhall b'mod sufficjenti illi jghaqquad.

Fil-fehma tal-Qorti, mill-kumpless tal-provi, dan id-difett jirrizulta u jirrizulta imputabqli lill-konvenut.

Dwar il-hames kawza ta' hsara, il-konvenut jichad li hu halla xi parti mill-bejt skopert u jallega illi, kieku gara hekk, il-perit Soler kien zgur jirimarka dwar dan u jibidlu l-attenzjoni waqt li kien għadu fuq il-lant tax-xogħol. L-attur jallega, *pero'*, li waqt laqgha li saret bejn il-partijiet, il-konvenut kien ammetta li kien hemm sezzjoni fejn ma lahaqx qiegħed il-*membrane*. L-attur kien zamm minuti ta' din il-laqgha, u kopja ta' dawn il-minuti kienet intbghatet lill-konvenut. Ghalkemm f'dawk il-minuti jingħad li l-konvenut kien stqarr li "some areas where the membrane was incomplete were tiled over before his men could complete their job", il-konvenut ma kkontestax il-kontenut ta' dawn il-minuti. Jista' jkun li dak li allega l-konvenut kien minnu, jigifieri li tal-madum baqa' għaddej u ma tahx cans jagħmel xogħol, *pero'*, bhala persuna professjonal iż-imbqabda biex tagħmel xogħol tajjeb u skond is-sengħa, kellha minnufih jigbed l-attenzjoni ta' dan il-fatt lill-perit Soler u / jew lis-sid, u dana sabiex jezimi ruhu mir-

responsabilita'. Hu kelly jinsisti li jew jinqala' l-madum halli jkompli xogholu, jew jigi espressament esonerat milli jkompli bix-xoghol f'dik il-parti. Kuntrattur ma jistax, ghal-xoghol hazin, wara iwahhal f'haddiehor, meta, waqt li kien ghaddej bix-xoghol, ma jkunx indika lis-sid il-problemi li dak il-haddiehor kien holoqlu. Il-periti Bencini u Soler ukoll ikkonfermaw li l-konvenut kien stqarr maghom li kien halla parti nieqsa, u anke uriehom fejn, u ghalkemm dan il-post ma giex indikat bil-precis lill-perit tekniku, il-Qorti taqbel mal-konkluzzjoni milhuqa mill-istess perit tekniku illi parti mill-*membrane*, fil-fatt, lanqas biss tqieghdet. Ghal dan in-nuqqas huwa responsabbi l-konvenut *nomine*. Il-perit tekniku qal ukoll li kien hemm nuqqas serju ta' sorveljanza *da parti* tal-perit Soler, izda la dan mhux parti fil-kawza, ma jista' jigi adebitat lilu ebda responsabilita'.

Il-Qorti tosserva, ghal-kull buon fini, li l-presenza ta' perit li kien qed jissorvelja x-xoghol, ma tesonerax lill-kuntrattur mir-responsabilita' li jagħmel xogħol skond l-arti u s-sengħa. L-obbligu ta' kuntrattur hu mhux biss li jsegwi d-direzzjoni tal-perit inkarigat bit-twettiq tax-xogħol, izda li hu stess jara li ma jagħmel xejn kontra dak li l-mestjer tieghu jiddetta fic-cirkustanzi.

Kif intqal fil-kawza "Farrugia vs Portelli et", decisa mill-Onorabbi Qorti tal-Appell, fid-9 ta' Ottubru, 1987, l-appaltaturi ma jistghux jezoneraw ruhhom minn responsabilita' ghax-xogħol li għamlu kontra s-sengħa fuq torba għasra billi jghidu li dan għamluh fuq ordni u / jew fuq insistenzi tas-sid; hu dover tal-appaltaturi li jipprestaw opera sodisfacenti u jirrezistu kwalunkwe intramissjoni ta' min jinkarikahom. (ara wkoll "Saliba vs Briffa", decisa minn din il-Qorti fis-16 ta' Gunju, 2003). Kif gie osservat anterjorment, "*l'impiego di un uomo di scienza a dirigere il lavoro non esime mai l'appaltatore dal prestare quella diligenza e quella perizia ordinaria che gli è imposto della natura del contratto*", u "*l'imprenditore ha l'obbligo di eseguire bene l'opera commessagli secondo i dettami dell'arte suo, e deve prestare almeno una capacità ordinaria*" (Vol. XXVII.1.374).

Il-Qorti, ghalhekk, jidhrilha illi gie ppruvat illi l-hsarat illi graw minhabba d-dhul ta' l-ilma fil-post kienu kawza ta' diversi fatturi, whud minnhom rizultanti direttament minn xoghol difettuz fl-issigillar tal-gonot bejn il-folji tal-*membrane* kif ukoll bejn il-hsara kkawzata f'dan il-*membrane* permezz tax-xoghol esegwit minn kuntratturi ohra u wkoll nuqqas ta' issigillar adegwat fit-trinka maqtugha sabiex tieghu t-tarf tal-*membrane*; nuqqas ta' zgoxx sabiex iservi ta' rfid ghal-*membrane* fil-gonta ta' bejn l-ucuh orizzontali u dawk vertikali u wkoll nuqqas ta' tqeghid tal-*membrane* f'parti mill-bejt. Ghalhekk jirrizulta illi l-premessi attrici huma fondati hlief illi l-konvenut *nomine* ma huwiex unikament responsabbi li rrizultaw mid-dhul ta' l-ilma tax-xita, izda biss *in parti*.

Meta tqies il-provi u c-cirkustanzi tal-kaz, il-Qorti ma tistax, *pero'*, taqbel mal-perit tekniku dwar il-mod ta' kif hu spartixxa r-responsabilita'. Il-perit tekniku alloka 60% tar-responsabilita' fuq il-konvenut, u 40% fuq terzi persuni illi jew iddannejjaw ix-xoghol tal-konvenut, jew ma ghamlux xoghol li suppost kellhom jaghmlu sabiex ix-xoghol tal-konvenut jigi ssigillat u protett skond is-sengha. Il-Qorti, wara li ezaminat il-provi, tqies li l-kontribuzzjoni tat-terzi haddiema ohra li hadmu fuq is-sit wara li kien lest ix-xoghol tal-*membrane*, kien wiehed aktar qawwi, milli gie meqjus mill-perit tekniku. Il-varji ticcrit li gew ikkagunati lill-*membrane*, u l-hafna qlugh li sar ta' partijiet minnu, zgur dghajfu l-vjabilita' tas-sistema b'mod qawwi. Ix-xoghol li sar fuq il-*membrane*, partikolarment, bl-uzu ta' diversi ghodod, zgur li waslu ghal-hsara fl-istess, u madud ma dan ghandek ic-cirkostanza li f'xi bnadi, sar xoghol ta' tqiegħed ta' madum hazin, b'mod li zied il-perkolazzjoni tal-ilma fit-trinka li ma gietx issiggillata. Il-kontribuzzjoni ta' dawn it-terzi, wara li tlesta x-xoghol, mehud kont ta' entita' tax-xoghol li sar, twassal lill-Qorti tattribwixxi sehem akbar ghal-hsara lill-dawn ix-xogholijiet, u tqies li x-xoghol imwettaq mill-konvenut *nomine*, mitluq wahdu, ma kienx iwassal ghal-hsara estensiva li irrizultat. *Kwindi*, thoss li għanda, fil-fatt, tinverti l-allokazzjoni li għamel il-perit tekniku, u takkolji lill-konvenut *nomine* b'40% tar-responsabilita'.

Rigward l-entita' tal-hsara, il-perit tekniku ezamina l-pretensionijiet tal-attur *nomine*, u irrelata li l-hsara tammonta ghal Lm19,950.29. Din il-Qorti ezaminat il-provi prodotti, u taqbel mal-ezami li ghamel il-perit tekniku u taddotta l-figura ta' danni li hu illikwida. Ma din is-somma, wiehed irid izid is-somma ta' Lm3,961.85 imhalsa għat-tindif tat-twapel, li hi spiza mehtiega sabiex jigi ripristinat is-sular, inkluz il-finishing tieghu. Dwar it-talba għal-kumpens minhabba telf ta' qlegh, il-Qorti ma tarax li din giet ippruvata u sostnuta sal-grad li trid il-ligi, *kwindi*, qed tigi michuda. Ghalkemm ingħad li certi kmamar ma setghux jintuzaw ma giex pruvat li kien hemm telf ta' *bookings* minhabba nuqqas ta' kmamar.

Għaldaqstant, għar-ragunijiet premessi, tiddisponi mill-kawza billi tichad l-eccezzjonijiet sollevati, izda tilqa' biss *in parte* it-talbiet attrici, issib li l-konvenut *nomine* huwa responsabbi fi grad biss ta' 40% tad-danni sofferti mill-attur *nomine*, u wara li tillikwida d-danni fl-ammont ta' Lm23,912.14 (tlieta u ghoxrin elf, disa' mijha u tnax-il liri Maltin u erbatax il-centezmu), tikkundanna lill-konvenut *nomine* iħallas lill-attur *nomine* s-somma ta' Lm9,564.86 (disa' t'elef, hames mijha u erba' u sittin liri Maltin u sitta u tmenin centezmu) *in linea* ta' danni, bl-imghax legali mill-25 ta' Mejju, 1993, sal-pagament effettiv.

L-ispejjes tal-kawza jithallsu 60% mill-attur *nomine* u 40% mill-konvenut *nomine*. L-ispejjes tas-seduti tal-1 ta' Frar, 1999 (Seduta XVIII), tas-16 ta' Marzu, 1999 (Seduta XIX), u tat-23 ta' Marzu, 1999 (Seduta XX) għandhom, pero', jithallsu mill-konvenut *nomine*.

< Sentenza Finali >

-----TMIEM-----